



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tal-25 ta' Mejju, 2005

Citazzjoni Numru. 1934/1997/1

**Paul ATTARD għan-nom u in rappreżentanza tas-
Soċjeta' Three Trade Co. Ltd.**

vs

Loreto ABELA

Il-Qorti:

Rat l-Att ta' Citazzjoni mressaq fit-2 ta' Settembru, 1997, li bih u għar-raġunijiet hemm imfissra, l-attur *nomine* talab li l-imħarrek jitqies responsabbli għall-ħlas ta' penali u d-danni mgarrba mill-kumpanija attriċi bil-ħruġ irregolari u abbużiv ta' Mandat ta' Qbid kawtelatorju kontriha;

Rat in-Nota tal-Eċċezzjonijiet imressqa fid-19 ta' Ġunju, 1998, li biha l-imħarrek laqa' għall-azzjoni attriċi billi l-qbid tal-oġġetti ma sarx b'abbuż, imma bi żball tekniku, u dan wara li d-debituri fl-imsemmi Mandat għaddew l-oġġetti maqbuda lill-attur *nomine* b'qerq għall-jeddijiet tal-istess

Kopja Informali ta' Sentenza

imħarrek. Żied jgħid ukoll li ma tistax tintalab il-kundanna għall-ħlas ta' penali minn min ma jkunx l-intimat f'Mandat, u li, f'kull każ, hu ma mexxiex b'mala fidi;

Rat ix-xhieda mressqa mill-partijiet, kemm *viva voce* u kif ukoll bil-meżż tal-affidavit, u kif ukoll provi dokumentali;

Rat id-degriet tagħha (diversament presjeduta) tal-20 ta' Ottubru, 2000¹, li bih ordnat li l-atti oriġinali tal-Mandat ta' Qbid numru 851/96 u tar-Rikors numru 820/96 dwar it-tħassir tal-imsemmi Mandat, jiġu meħmużin mal-atti ta' din il-kawża;

Semgħet it-trattazzjoni tal-avukati tal-partijiet;

Rat l-atti kollha tal-kawża;

Rat id-degrieti tagħha tad-9 ta' Ottubru, 2003, tal-1 ta' Marzu, 2004, tas-27 ta' Mejju, 2004, tas-7 ta' Ottubru, 2004, u tat-13 ta' Jannar, 2005, li bihom ħalliet il-kawża għas-sentenza;

Ikkunsidrat:

Illi din hija azzjoni għall-kundanna ta' danni u ta' penali wara ħruġ ta' att ġudizzjarju (Mandat kawtelatorju). Il-kumpannija attriċi tgħid li minħabba l-eżekuzzjoni ta' Mandat ta' Qbid li fih ma kinitx intimata, makkinarju tagħha nżamm bis-saħħa tal-istess Mandat u hi la setgħet tużah u tilfet ukoll il-bejgħ tiegħu. Qegħda titlob li l-imħarrek jitqies responsabbli għal dawn id-danni u li jiġi kundannat iħallasha d-danni u kif ukoll penali;

Illi l-imħarrek iwarrab il-pretensjonijiet tal-kumpannija attriċi billi jgħid li l-eżekuzzjoni tal-Mandat tħassret minħabba "żball tekniku", u li l-ħwejjeġ maqbuda kienu, fil-fatt, tad-debituri tiegħu imma dawn għaddewhom lil terzi b'qerq għall-jeddijiet tiegħu. Jiċħad li huwa mexxa b'mala fidi, jiċħad li ikkawża xi danni lill-kumpannija attriċi, u jgħid

¹ Paġ. 68 tal-proċess

li ma jistgħux jintalbu penali minn min ma jkunx inħareġ il-Mandat kontrih;

Illi mill-fatti li jirriżultaw mill-atti joħroġ li fit-22 ta' Jannar, 1992, l-imħarrek Abela fetaħ kawża fil-Prim'Awla tal-Qorti Ċivili² kontra Bertie u Hector aħwa Carter u oħrajn in rappreżentanza tal-kumpannija Cans Industries Ltd., għar-raġunijiet u bit-talbiet hemm imsemmija. FI-14 ta' Frar, 1996³, huwa talab u kiseb il-ħruġ ta' Mandat ta' Qbid kawtelatorju (Nru. 851/96SF) sewwasew biex iħares il-pretensjonijiet tiegħu fl-imsemmija kawża. L-imsemmi Mandat ġie eżegwit fis-7 ta' Marzu, 1996, u nqabdu l-oġġetti msemmija fir-riferta relattiva⁴ minn ġo post indikat bħala "Harruba Garage", Triq Haż-Żebbuġ, F'Attard. Fuq il-Mandat, ġie msemmi li l-esekuzzjoni kellha ssir f'zewġ indirizzi oħrajn fl-istess triq. L-imħarrek kien mar mal-Marixxall meta dan ħareġ biex jeżegwih⁵. Fiż-żmien tal-eżekuzzjoni tal-Mandat dak il-post kien mikri lil Paul Attard u dan il-fatt jissemma fir-rapport tal-Marixxall esekutant;

Illi l-kumpannija attriċi ressqet protest ġudizzjarju kontra l-imħarrek l-għada li l-Mandat ġie eżegwit⁶, u kif ukoll rikors⁷ biex titlob it-tħassir tal-eżekuzzjoni tal-Mandat safejn l-oġġetti maqbuda kienu jappartienu lilha. Dik it-talba ntlaggħet, b'degriet tas-16 ta' Diċembru, 1996, imma l-imħarrek appella minnu. Il-Qorti tal-Appell ċaħdet l-appell tiegħu b'degriet mogħti fit-30 ta' Mejju, 1997⁸, għar-raġunijiet hemm imsemmijin;

Illi l-ħwejjeġ maqbuda fil-Mandat kienu jikkonsistu f'makkinarju li jipproċessa t-toilet paper u kif ukoll srievet tal-karti, flimkien ma' aċċessorji tal-istess makkinarju u materja prima għall-produzzjoni. Il-kumpannija attriċi kienet ġabet l-imsemmija oġġetti minn barra għall-ħabta ta' Novembru tal-1995, bil-ħsieb li tbiegħhom⁹. Il-makkinarju ttieħed fil-post fejn il-Mandat ġie eżegwit. Il-

² Citazz. Nru. 70/92GC li tinsab imħollija għas-sentenza għat-28.10.2005

³ Dok "A1", f'paġġ. 6-8 tal-proċess

⁴ Paġ. 9 tal-proċess

⁵ Xhieda tal-Marixxal Farruġia 4.2.2000, f'paġġ. 50-2 tal-proċess

⁶ Dok "A4", f'paġġ. 19-20 tal-proċess

⁷ Rik. 820/96

⁸ Dok "A3", f'paġġ. 13-7 tal-proċess

⁹ Affidavit tal-attur *nomine* Dok "PA", f'paġ. 35 tal-proċess

kumpanija attriċi kienet kriet il-post mingħand wieħed Ronnie Micallef għal ħamest elef lira Maltija (Lm 5000) fis-sena¹⁰;

Illi fit-30 ta' Ġunju, 1997¹¹, il-kumpanija attriċi bagħtet ittra uffiċjali lill-imħarrek u talbitu jagħmel tajjeb għad-danni. Fit-2 ta' Settembru, 1997, infetħet il-kawża;

Illi l-konsiderazzjonijiet ta' dritt li l-Qorti sejra tqis biex tistħarreg it-talbiet attriċi jaqgħu fi tliet oqsma. L-ewwel wieħed hu dak dwar il-baži tal-azzjoni fejn qegħda tintalab dikjarazzjoni tal-ħtija u l-kundanna tal-imħarrek għad-danni. It-tieni wieħed hu dwar jekk jirriżultawx l-elementi meħtieġa biex bihom l-imħarrek jista' jingħad li jaħti għad-danni. It-tielet wieħed huwa dwar il-baži tal-azzjoni fejn qegħda tintalab il-kundanna tal-imħarrek għall-ħlas ta' penali, minħabba l-ħruġ tal-Mandat kawtelatorju;

Illi għar-rigward tal-azzjoni attriċi immirata għall-kundanna tal-imħarrek għad-danni minħabba u b'konsegwenza ta' ħruġ ta' Mandat kawtelatorju kollox irid jitqiegħed fil-qafas ta' żewġ principji ewlenin: l-ewwel wieħed huwa dak li min jirrikorri għal jedd li għandu ma jitqiesx li hu responsabbli għal ħsara mgarrba minn ħaddieħor minħabba l-użu xieraq ta' dak il-jedd ("*qui suo jure utitur neminem laedere videtur*")¹²; it-tieni wieħed huwa dak li l-jedd li wieħed ifittex ir-rimedji tiegħu billi jirrikorri għall-awtorita' ġudizzjarja, minflok jieħu l-liġi b'idejh, m'għandux jiġi mxekkel bla bżonn;

Illi l-Qrati tagħna dejjem għarfu wkoll li l-jedd li wieħed idur għal rimedji ġudizzjarji ma għandux jitbiddel f'abbuż tal-proċedura bil-ħsieb li, biex idejjaq jew b'mod fieragħ, iġib lill-parti avversarja f'qagħda li jkollha ċċedi għar-rikatt, għandha jew m'għandhiex raġun. Kien għalhekk ukoll li fil-qafas ta' kwestjonijiet ta' din l-għamla, il-Qrati tagħna, minn żmien għal żmien, fissan l-limiti u ċ-ċirkostanzi dwar fejn u kif jista' jitqies li jkun seħħ abbuż mill-proċess ġudizzjarju bi ħsara għal ħaddieħor. F'dan id-dawl ta' min

¹⁰ Affidavit ta' Ronnie Micallef Dok "RM", f'paġ. 38 tal-proċess

¹¹ Dok "A2", f'paġ. 10 tal-proċess

¹² Art. 1030 tal-Kap 16

igħid li “*non era necessario che chi faceva istanza per la spedizione di un mandato cautelatorio avesse effettivamente il diritto che egli intendeva cautelare, essendo sufficiente che egli in buona fede credesse avere un simile diritto, al che rispondeva la parola ‘pretensione’*”¹³;

Illi għalhekk, il-fatt waħdu li persuna tkun bdiet proċedura (magħduda magħha l-ħruġ ta' Mandati biex jikkawtelaw dik l-azzjoni) li, wara l-istħarriġ tal-Qorti, ma tiġix milqugħa, ma jfissirx b'daqshekk biss li kull proċedura kienet saret b'abbuż tad-dritt li tirrikorri lejn il-Qorti¹⁴;

Illi, ġeneralment, l-abbuż mill-proċedura ġudizzjarja jitqies biss f'każijiet eċċezzjonali li, x'aktarx, jintrabtu mal-qerq tal-persuna li tkun irrikorriet għaliha jew mal-frugħa tal-pretensjoni nfisha¹⁵. Fejn ikun hemm element ta' aġir fieragħ fi proċedura ġudizzjarja, dan normalment jixhed l-abbuż tal-proċess ġudizzjarju¹⁶. F'dan ir-rigward ingħad li għalkemm ir-raġunijiet li għalihom min ikun talab u kiseb il-ħruġ ta' Mandat kawtelatorju jista' jinsab ħati għad-danni ma jintrabtu biss mal-erba' ċirkostanzi msemmija fl-artikolu 836(8), taħt ir-regoli ġenerali tar-responsabbiltà¹⁷ irid jintwera li tali persuna tkun mexxiet b'imprudenza, traskuraġni jew nuqqas ta' ħsieb ta' missier tajjeb tal-familja¹⁸;

Illi, minbarra dan, l-azzjoni ta' min ikun ġarrab danni minħabba t-teħid ta' proċedura ġudizzjarja mibdija minn ħaddieħor hija waħda li l-Qrati tagħna qiesu sa minn żmien sewwa qabel ma ddaħħlet proċedura speċjali fil-Kodiċi Proċedurali fl-1995. Fil-każ preżenti, ma għandux jintesa li l-kumpannija attriċi ma kinitx parti intimata fil-proċedura tal-Mandat kawtelatorju mertu tal-każ. Minħabba f'hekk, ma jistax jitqies li l-azzjoni attriċi qegħda titressaq taħt l-artikolu 836(9) tal-Kodiċi, li japplika biss

¹³ App. Civ. 7.7.1920 fil-kawża fl-ismijiet *Miller Blacker pro et noe vs Howard* (Kollez. Vol: XXIV.i.554)

¹⁴ Kumm. 24.1.1895 fil-kawża fl-ismijiet *Denaro vs Page noe* (Kollez. Vol: XV.34)

¹⁵ App. Civ. 10.1.1955 fil-kawża fl-ismijiet *Calleja vs Grima* (Kollez. Vol: XXXIX.i.24)

¹⁶ App. Civ. 26.1.1926 fil-kawża fl-ismijiet *Mugliette vs Bezzina* (Kollez. Vol: XXVI.i.405)

¹⁷ Artt. 1031u 1032(1) tal-Kap 16

¹⁸ P.A. TM 18.9.2002 fil-kawża fl-ismijiet *John Žarb vs Port Cottonera Ltd.*

bħala rimedju għal dik il-persuna li kontriha jkun inħareġ l-att kawtelatorju;

Illi madankollu, u minħabba dan l-aspett partikolari, l-Qorti jkollha tqis jekk l-azzjoni tal-kumpannija attriċi tistax tirnexxi fuq il-kawżali minnha indikati. Fi kliem ieħor, il-Qorti trid tara jekk terza persuna milquta bl-esekuzzjoni ta' att ġudizzjarju kawtelatorju, għandhiex azzjoni għad-danni kontra l-esekutant tal-imsemmi att jekk jirriżulta li l-istess att ikun inħareġ b'mod abbużiv jew fuq raġuni fiergħa. Il-Qorti hija tal-fehma li azzjoni bħal din tista' titressaq minn kull persuna li ġgarrab ħsara fi ħwejjigħa minħabba att ġudizzjarju hekk maħruġ. Ir-raġuni ewlenija li fuqha tistrieħ il-Qorti hi li, kif ingħad, il-baži tal-azzjoni huwa l-applikazzjoni tal-prinċipju ġenerali tar-responsabbilta' għad-danni. Dak il-prinċipju jrid li kull min iġib ħsara lil kull ħaddieħor b'għamil jew b'nuqqas li għalih iwieġeb, irid jagħmel tajjeb għal dik il-ħsara. Il-liġi ma tagħrafx jekk il-persuna mġarrba kinitx fil-ħsieb jew fil-mira tal-persuna li tkun għamlitilha dik il-ħsara: il-kriterju huwa r-rabta bejn l-għamil u l-ħsara li dak l-għamil ikun ġab fuq il-persuna jew ħwejjigħa;

Illi dan iġib ukoll il-konsegwenza li l-persuna li tallega li ġarrbet il-ħsara jew dannu trid tipprowa kif imiss il-ħsara jew id-dannu mġarrab. F'dan ir-rigward irid jingħad li l-kwestjoni dwar jekk il-ħwejjeġ maqbuda fl-eżekuzzjoni tal-Mandat kinux tassew tal-kumpannija attriċi jeħtieġ li tiġi ippruvata mill-istess kumpannija. Dan qiegħed jingħad aktar fid-dawl tal-fatt li l-kumpannija attriċi tgħid li parti mid-dannu minnha mġarrab seħħ minħabba li tilfet il-bejgħ tal-makkinarju sakemm dan dam maqbud bis-saħħa tal-Mandat milli minħabba l-fatt li l-oġġetti nqabdu meta kienu fil-pussess tagħha. Fuq dan l-aħħar fatt ma hemmx l-ebda dubju, għalkemm l-imħarrek jipprova jislet xi inferenzi fix-xhieda tiegħu fis-sens li ż-żamma min-naħa tal-kumpannija attriċi tal-istess makkinarju kienet xi għamla ta' arrangament bejnha u l-persuni li huwa ħarrek fil-kawża oriġinali biex l-interessi tiegħu jingiebu fix-xejn;

Illi l-kumpannija attriċi ressqet dokumenti biex turi li kienet xtrat il-makkinarju li nqabad bil-Mandat¹⁹. Għalkemm tali dokumenti donnhom jirreferu għal żewġ makni, il-Qorti ssib li t-tagħrif mogħti fihom jagħtu kreditu għall-pretensjoni tal-proprjeta'. Id-dokumenti juru li l-makni li nqabu mill-Albanija kienu tal-marka "Cassoli", liema marka taqbel ma' dik rilevata fir-riferta tal-Mandat. Min-naħa tiegħu, l-imħarrek jisħaq²⁰ li l-makni l-maqbuda kienu l-istess makni li kienu nqabdu b'Mandat ieħor maħruġ minnu xi erba' (4) snin qabel mingħand id-debituri tiegħu²¹. Iżda jkollu jingħad li r-riferta tal-imsemmi Mandat ma ssemmi xejn dwar il-marka tal-makna maqbuda. Filwaqt li r-riferta ta' Mandat ieħor²², ssemmi makna bil-kelma "Festo" miktuba fuqha. Fid-dawl ta' dawn il-provi biss, il-Qorti tasal għall-fehma li l-kumpannija attriċi seħħilha turi, sa grad tajjeb ta' prova, li l-makkinarju u l-ħwejjeġ l-oħra maqbuda kienu dawk li hija kienet gabet f'Malta minn barra;

Illi dwar il-ħsara mġarrba, l-kumpannija attriċi tgħid li d-dannu li garrbet kien jikkonsisti fit-telf tal-bejgħ tal-makkinarju u kif ukoll fil-kera li ħallset biex inżamm fih sakemm tħassar l-effett tal-Mandat. Dwar l-ewwel kap, il-kumpannija attriċi tillimita ruħha biex tgħid li tilfet ħamsin elf lira Maltija (Lm 50,000) u dan waslet għalih billi qalet li kellha arrangament ma' wieħed Carmelo Vella biex jixtrih b'sebgħin elf lira Maltija (Lm 70,000) imma spiċċat bieġet il-makkinarju b'kollox għal għoxrin elf lira Maltija (Lm 20,000) u dan billi parrtitu b'xogħol li kienet ordnat u twettaq barra minn Malta. Ma tressqet l-ebda riċevuta dwar kemm kien il-prezz li tassew tħallset il-kumpannija attriċi. Jirriżulta wkoll li hija tgħid li lil Vella kienet oriġinarjament talbitu tmenin elf lira (Lm 80,000), imma l-qbil kien ta' Lm 70,000²³;

Illi għar-rigward tal-ħlas tal-kera, il-kumpannija attriċi qegħda titlob ħlas għal żmien ta' sena u erba' xhur, jigifieri ż-żmien li laħaq għadda bejn meta l-merkanzija u l-

¹⁹ Dokti "D1" sa "D10" f,paġġ. 81-9 tal-proċess

²⁰ Affidavit tiegħu Dok "LA6", f'paġ. 100 tal-proċess

²¹ Mandat 276/92, f'paġ. 107 tal-proċess

²² Mandat 462/92, f'paġ. 110 tal-proċess

²³ Affidavit ta' Carmel Vella Dok "CV", f'paġ. 37 tal-proċess

makkinarju tqiegħdu fil-garaxx sa dak inhar li nbiegħu u ttieħdu barra minn hemm. Ma ngħata l-ebda dettal dwar it-termini tal-kirja tal-imsemmi post, l-aktar dwar kif u kull meta kienet titħallas il-kirja. Lanqas ma ntweriet riċevuta dwar il-ħlas. Dwar dan il-fatt, iżda, l-imħarrek ma jressaq l-ebda kontestazzjoni. Il-Qorti tosserva li l-kumpannija attriċi kriet il-garaxx mingħand Ronnie Micallef biex fih tqiegħed il-makkinarju u l-merkanzija li kellha ġgħib minn barra. Ma krietx il-garaxx minħabba li l-oġġetti nqabdu bil-Mandat, għaliex il-kirja saret qabel inħareġ il-Mandat. Għalhekk, bl-ebda mod ma jista' jingħad li l-kirja fiha nfisha kienet dannu mġarrab mill-kumpannija attriċi, għaliex intwera li din kienet għażla ħielsa tagħha magħmula fl-interessi ekonomiċi tagħha. Filwaqt li, għall-ewwel (fl-affidavit), l-attur *nomine* jgħid li l-makkinarju ġabu minn barra biex jerġa' jbiegħu, aktar tard (fil-kontroll-eżami tiegħu) jidher li bidel il-fehma tiegħu għaliex jgħid li "tħajjart li nipprova ngħibha Malta ħa' nipprova nħaddimha hawn"²⁴, tant li beda fuq dik il-linja u, meta qies l-ispejjeż, ra li kien se' jkun qiegħed jaħdem bit-telf minnha²⁵;

Illi dwar it-tieni stħarriġ li trid tagħmel il-Qorti, u jġigifieri jekk jistax jingħad li l-imħarrek għandu jwieġeb għad-danni minħabba l-ħruġ tal-Mandat, il-Qorti tibda biex tqis li fil-Mandat innifsu, ma hemm l-ebda tismija ta' xi ħaġa partikolari li kellha tinqabad fl-eżekuzzjoni tal-Mandat. Min-naħa tagħha, il-kumpannija attriċi lanqas ma għandha xi tgħid dwar il-fatt li nħareġ il-Mandat jew jekk kienx tressaq b'abbuż kontra l-intimati li kontribom inħareġ. Għall-kuntrarju, jirriżulta bla dubju li dak il-Mandat inħareġ sewwasew biex iħares pretensjonijiet li l-imħarrek għandu f'kawża oħra kontra l-istess intimati. Dak li minnu tilminta l-kumpannija attriċi huwa li l-imħarrek insista fuq il-qbid ta' ħwejjigħa, meta kien jaf li dawk ma kinux tad-debituri tiegħu. Issemmi wkoll li dan baqa' jinsisti fuqu minkejja li kienet ressqet protest ġudizzjarju kontrib u poġġietu f'mora u ħtija;

Illi mill-provi mressqa joħroġ li l-Mandat in kwestjoni nħareġ wara li l-imħarrek sab li l-ħwejjeġ li kienu nqabdu

²⁴ Paġ. 74 tal-proċess

²⁵ *Ibid.* f'paġġ. 75-6 tal-proċess

bis-saħħa ta' żewġ Mandati ta' Qbid ta' qabel kienu tneħħew abbużivament mill-post fejn kienet saret l-eżekuzzjoni. Ħa wkoll proċeduri kontra l-intimati meta ntebah b'dak li kien seħħ. U talab ukoll il-ħruġ ta' dan il-Mandat;

Illi l-kwestjoni kollha dwar dan il-punt għalhekk hi jekk, meta talab il-ħruġ tal-Mandat ta' Qbid fl-1996 l-imħarrek kienx imprudenti, traskurat jew naqasx mill-għaġal ta' missier tajjeb tal-familja, u mexa b'mala fidi. Il-Qorti m'hijiex tal-fehma li tista' ssib li l-imħarrek aġixxa b'mala fidi jew li uża jedd lil hinn mill-qies li jmiss²⁶. Huwa minnu li huwa ħa sehem attiv u konsistenti biex jinsisti li jattendi mal-Marixxal fl-eżekuzzjoni tal-Mandat u ħabrek b'qawwa biex jinfetaħ aktar minn post wieħed (it-tnejn indikati fil-Mandat) u jikkuntattja lill-okkupanti jew sidien. Imma dan għamlu u tħalla jagħmlu wara li kienet sfaxxat fix-xejn l-eżekuzzjoni ta' Mandati ta' Qbid oħrajn, u meta kien jemmen bis-sħiħ li l-makkinarju u l-merkanzija li fuqhom saret l-eżekuzzjoni kienu l-istess ħwejjeġ tad-debituri tiegħu u li kienu nqabdu bil-Mandati ta' qabel u li kienu abbużivament tneħħew mill-post fejn kienu bi ksur tal-istess ordni tal-Qorti;

Illi l-Qorti ssib li dawn il-fatti ma jurux li l-imħarrek talab il-ħruġ tal-Mandat b'mod fieragħ jew biex idejjaq. Lanqas ma juru li dan għamlu b'ħażen jew qerq. Il-mala fidi, meta allegata, trid tintwera minn min jallegaha. Il-fatt biss li dawk il-ħwejjeġ kienu nstabu f'post mikri mill-kumpannija attriċi, irrendew l-eżekuzzjoni waħda żbaljata, imma mhux waħda indotta bil-qerq jew mibnija fuq il-frugħa tal-pretensjoni tal-imħarrek;

Illi għalhekk, il-Qorti ma ssibx li għandha tilqa' l-ewwel talba attriċi, għaliex ma jirriżultawx l-elementi meħtieġa biex isostnuha. Hekk ukoll, m'hijiex sejra tilqa' t-talbiet l-oħrajn li jinstiltu minn u jiddependu fuq l-ewwel talba;

Illi dwar it-tielet stħarriġ, li jirrigwarda t-tieni talba attriċi, il-Qorti tinnota li l-attur *nomine* ma fissirx taħt liema

²⁶ Art. 1030 tal-Kap 16

dispożizzjoni tal-liġi qiegħed isejjes it-talba tiegħu għall-kundanna tal-imħarrekk għall-ħlas tal-penali. Huwa mill-kliem li bih hija msawra dik it-talba li x'aktarx kien qiegħed jistrieħ fuq it-termini miġjuba fl-artikolu 836(8)(d) tal-Kapitolu 12 tal-Liġijiet ta' Malta. Ta' min jgħid li l-kwestjoni tal-penali marbuta mal-ħruġ ta' Mandati kawtelatorji toħroġ biss mid-dispożizzjonijiet tal-artikolu 836(8), 838A u 866 tal-imsemmi Kodiċi. Filwaqt li f'tal-ewwel, ir-rimedju jista' jintalab kemm jekk il-Mandat kawtelatorju għadu fis-seħħ u kif ukoll jekk kien ġie mħassar, f'tat-tieni l-proċedura tista' tittieħed biss jekk dak il-Mandat ikun għadu fis-seħħ. Iżda, joħroġ ċar mil-liġi, li f'kull waħda minn dawn iż-żewġ proċeduri, ir-rimedju tal-għoti tal-penali jeżisti biss fil-konfront tal-persuna li kontra tagħha jkun inħareġ il-Mandat;

Illi, f'dan ir-rigward il-Qorti taqbel mas-sottomissjonijiet tal-għaref avukat tal-imħarrekk meta qal li l-attur *nomine* ma jistax jitlob il-kundanna tal-imħarrekk għall-ħlas tal-penali minħabba l-ħruġ tal-mandat. L-attur *nomine* ma kienx il-persuna li kontra tagħha kien inħareġ il-Mandat mertu ta' din il-kawża. Minħabba li t-tifsira li trid tingħata lil dawn id-dispożizzjonijiet tal-liġi għandha tkun waħda speċifika u ristretta, talba bħal din tista' ssir biss minn u tintlaqa' favur dik il-persuna li kontra tagħha nħareġ il-Mandat²⁷. Ma jistax jingħad li, ladarba fl-eżekuzzjoni ta' Mandat ta' Qbid, jinqabdu ħwejjeġ li ma jkunux dawk ta' debitur intimat imma ta' terza persuna, b'daqshekk il-Mandat jitqies li jkun inħareġ kontra dik it-terza persuna wkoll. Dan ma jidhirx li kien il-ħsieb tal-leġislatur wara dawn id-dispożizzjonijiet tal-liġi;

Illi fid-dawl ta' dawn il-konsiderazzjonijiet, il-Qorti ssib li ma tistax lanqas tilqa' t-tieni talba attriċi;

Għal dawn ir-raġunijiet, il-Qorti qegħda tiddeċiedi billi:

Tiċhad it-talbiet attriċi billi ma jirriżultawx mistħoqqa fil-fatt u fid-dritt, **bl-ispejjeż** kontra l-kumpannija attriċi.

²⁷ App. Kumm. 22.1.1992 fil-kawża fl-ismijiet *Cassar et noe vs Azzopardi* (Kollez. Vol: LXXVI.ii.293) (fir-rigward ta' penali wara Mandat ta' Impediment tas-Safar ta' Bastiment)

Kopja Informali ta' Sentenza

Moqrija

< Sentenza Finali >

-----TMIEM-----